

آزادی

کسے کہتے ہیں؟



15 اگست 2026 یوم آزادی کا بیان

(For Islamic Brothers)

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوَةُ وَالسَّلَامُ عَلٰى خَاتَمِ النَّبِيِّنَّ ط

اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

اَلصَّلٰوَةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اِلٰكَ وَاَصْحٰبِكَ يَا حَبِيْبَ اللّٰهِ

اَلصَّلٰوَةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اِلٰكَ وَاَصْحٰبِكَ يَا نُوْرَ اللّٰهِ

دُرودِ پاک کی فضیلت

سر درِ مکہ، شاہِ مدینہ صَلَّی اللہُ عَلَیْہِ وَاٰلِہٖ وَسَلَّم نے فرمایا: جس نے کتاب میں مجھ پر درودِ پاک لکھا، جب تک میرا نام کتاب میں رہے گا، فرشتے لکھنے والے کے لئے دُعائے بخشش کرتے رہیں گے۔⁽¹⁾

صَلُّوْا عَلَی الْحَبِیْب! صَلَّی اللّٰہُ عَلَی مُحَمَّد

بیان سننے کی نیتیں

فرمانِ مصطفیٰ صَلَّی اللہُ عَلَیْہِ وَاٰلِہٖ وَسَلَّم: اَفْضَلُ الْعَمَلِ النَّیَّتَةُ الصَّادِقَةُ سچی نیت سب سے افضل عمل ہے۔⁽²⁾ اے عاشقانِ رسول! ہر کام سے پہلے اچھی اچھی نیتیں کرنے کی عادت بنائیے کہ اچھی نیت بندے کو جنت میں داخل کر دیتی ہے۔ بیان سننے سے پہلے بھی اچھی اچھی نیتیں کر لیجئے! مثلاً نیت کیجئے! علم سیکھنے کے لئے پورا بیان سُنوں گا ﴿ باادب بیٹھوں گا ﴿ دورانِ بیان سُستی سے بچوں گا ﴿ اپنی اصلاح کے لئے بیان سُنوں گا ﴿ جو سُنوں گا دوسروں تک پہنچانے کی کوشش کروں گا۔

صَلُّوْا عَلَی الْحَبِیْب! صَلَّی اللّٰہُ عَلَی مُحَمَّد

1... مجمع اوسط، 1/497، حدیث: 1835

2... جامع صغیر، صفحہ: 81، حدیث: 1284

بنی اسرائیل غلامی سے آزادی تک

پیارے اسلامی بھائیو! بنی اسرائیل اپنے دور کی بہت بلند رُتبہ قوم ہے۔ اصل میں اِسْرَائیل حضرت یعقوب عَلَیْہِ السَّلَام کا لقب ہے، حضرت یعقوب عَلَیْہِ السَّلَام کے 12 بیٹے یعنی حضرت یوسف عَلَیْہِ السَّلَام اور اُن کے 11 بھائی، ان سے جو اولاد چلی، 12 قبیلے بنے، انہی کو بنی اسرائیل کہا جاتا ہے۔ قرآن کریم میں کئی مقامات پر بنی اسرائیل کا تذکرہ ہے۔

بنی اسرائیل کا آبائی وطن ملکِ شام میں ”کَنْعَانَ“ نامی علاقہ تھا، جب حضرت یوسف عَلَیْہِ السَّلَام مصر تشریف لائے، یہاں آپ نے اعلانِ نبوت فرمایا، اہل مصر کو کفر و شرک سے روکا، انہیں اللہ پاک وَحْدًا لَا شَرِیکَ کی عبادت کی طرف بلایا، اللہ پاک نے حضرت یوسف عَلَیْہِ السَّلَام کو عَزِیزِ مصر (یعنی مصر کے وزیرِ اعظم) کا عہدہ عطا کیا، اس وقت کا بادشاہ بھی حضرت یوسف عَلَیْہِ السَّلَام پر ایمان لایا اور فرماں بردار ہو گیا، اس وقت حضرت یوسف عَلَیْہِ السَّلَام کے والد حضرت یعقوب عَلَیْہِ السَّلَام، 11 بھائی اور باقی اہل خانہ مصر تشریف لائے۔

بنی اسرائیل حضرت یعقوب عَلَیْہِ السَّلَام کی اولاد تھے اور مصر کے وزیرِ اعظم یعنی حضرت یوسف عَلَیْہِ السَّلَام کے خاندان والے بھی تھے، لہذا مصر میں بنی اسرائیل کی بہت عزت تھی، ان کا مقام و مرتبہ تھا، لوگ ان کا احترام کیا کرتے تھے۔ آخر حضرت یوسف عَلَیْہِ السَّلَام نے دُنیا سے پردہ فرمایا، وقت گزر تا گیا، صدیاں گزر جانے کے بعد مصر کی حکومت ایک نہایت مغرور اور سرکش شخص کے ہاتھ آئی، اس کا نام تھا: وَلِیدُ بن مُصْعَب اور لقب تھا: فرعون۔ اس بد بخت نے خُدائی کا دعویٰ کیا اور بنی اسرائیل کو اپنا غلام بنا لیا۔⁽¹⁾ یہ بھی قدرت کی ایک

عجیب نشانی ہے، اللہ پاک جسے چاہتا ہے بادشاہی عطا کرتا ہے، جسے چاہتا ہے غلامی کی زنجیروں میں جکڑ دیتا ہے۔

وَتَعَزُّوْا مِّنْ تَشَاوُزٍ مِّنْ تَشَاوُزٍ ط ترجمہ کنز العرفان: اور تُو جسے چاہتا ہے عزت دیتا ہے اور جسے چاہتا ہے ذلت دیتا ہے۔ (پ3، آل عمران: 26)

اصل میں یہ ایک امتحان ہوتا ہے، انسان کو جانچا جاتا ہے، دیکھا جاتا ہے کہ کون کیسا ہے؟ اللہ پاک تو سب کچھ جانتا ہے، اسے معلوم ہے کہ کون نیک ہے، کون بد ہے، اللہ پاک جانتا ہے کہ کون واقعی نیک ہے اور کون صرف نیک نظر آتا ہے، اللہ پاک کو تو جانچ کی، امتحان کی حاجت ہی نہیں ہے مگر انسان کے اندر کا جو جوہر ہے، ایک اچھے انسان کے اندر کی جو اچھائی ہے اور ایک بُرے انسان کے اندر کا جو شیطان ہے، اسے دنیا کے سامنے ظاہر کیا جاتا ہے، بادشاہوں کو غلام بنا کر، غلاموں کو بادشاہ بنا کر ان کی حقیقت سے پردہ اُٹھایا جاتا ہے، کتنے ایسے ہیں جو بادشاہ بن کر، کسی بڑے عہدے اور منصب پر رہ کر بڑے نیک، شکر گزار اور رحم دل ہوتے ہیں مگر جب ان سے بادشاہی چھن جاتی ہے، جب ان سے منصب لے لیا جاتا ہے، تب ان کے اندر کا اصل انسان کھل کر سامنے آتا ہے، تب یہ اپنے اُسی رَبِّ کریم سے شکوہ کرنے لگتے ہیں جس نے انہیں بادشاہ بنایا تھا، جس نے انہیں عہدہ اور منصب دیا تھا، یہ لوگ اصل میں اللہ پاک سے محبت کرنے والے نہیں ہوتے، یہ اپنے منصب اور عہدے سے محبت کرنے والے ہوتے ہیں، کئی لوگ ایسے ہوتے ہیں جو فقیر ہوں، غریب ہوں تو بڑے نیک، رحم دل اور شکر گزار ہوتے ہیں مگر جیسے ہی منصب ملتا ہے، جیسے ہی عہدہ ملتا ہے، جیسے ہی چار پیسے ہاتھ آتے ہیں تو ان کے اندر کا غرور، ان کے اندر کا گھمنڈ کھل کر سامنے آ جاتا ہے، یہ بھی اللہ پاک سے محبت کرنے والے نہیں بلکہ اصل میں اپنے اندر کی خواہش، غرور اور تکبر کے غلام

ہیں، اللہ پاک کا سچا بندہ وہ ہے جو ہر حال میں ایک جیسا رہتا ہے، جو غریب ہو تب بھی شکر گزار ہوتا ہے اور اگر اسے منصب مل جائے تب بھی اللہ پاک کا شکر گزار رہتا ہے۔

بنی اسرائیل کو بھی آزمایا گیا، فرعون کو بھی آزمایا گیا، حضرت یوسف علیہ السلام جو مصر کے حکمران تھے، جو مصر کے باقاعدہ مالک تھے، قحط کے دنوں میں حضرت یوسف علیہ السلام نے باقاعدہ مصر کو خرید لیا تھا، تمام اہل مصر کو خرید کر اپنا غلام بنایا تھا، پھر آزاد کر دیا تھا، اُن ہی حضرت یوسف علیہ السلام کی اولاد کو، آپ کے بھائیوں کی اولاد کو آج مصر ہی میں غلام بنا دیا گیا، فرعون کو مصر کی بادشاہی عطا کر دی گئی، یہ ایک امتحان تھا، اس امتحان میں بنی اسرائیل نے تو صبر کیا مگر فرعون نے سرکشی کی، اس بد بخت نے خدائی کا دعویٰ کیا، بندہ تھا، بندہ نہ بنا، خدا بننے کی کوشش کی، اس کا غرور ٹھل کر دُنیا کے سامنے آگیا، اس کے اندر کا گھمنڈ سرچڑھ کر بولنے لگا۔ تب اللہ پاک نے حضرت موسیٰ علیہ السلام کو نبی بنا کر بھیجا۔

حضرت موسیٰ علیہ السلام نے فرعون کو حق کی جو دعوت دی بنیادی طور پر اس دعوت کے 2 موضوع تھے: (1) فرعون جو خدائی کا دعویٰ کرتا ہے، یہ اپنے اس دعوے سے توبہ کرے، بندہ ہے، بندہ بنے، اللہ پاک وَحْدًا لَا شَرِیکَ کے حضور سر جھکائے اور اللہ پاک کی فرماں برداری میں آجائے (2) فرعون نے بنی اسرائیل کو ناحق اپنا غلام بنالیا ہے، انہیں غلامی سے آزاد کر دے۔ قرآن کریم میں ہے، حضرت موسیٰ علیہ السلام نے فرمایا:

قَدْ جِئْتُكُمْ بِبَيِّنَةٍ مِّن رَّبِّكُمْ فَأَرْسِلْ
مَعِيَ بَنِي إِسْرَءِیْلَ ﴿١٥﴾

ترجمہ کنز العرفان: بیٹک میں تم سب کے پاس

تمہارے رب کی طرف سے نشانی لے کر آیا

ہوں تو بنی اسرائیل کو میرے ساتھ چھوڑ دے۔

(پ 9، الاعراف: 105)

حضرت موسیٰ علیہ السلام نے اپنے اس دعوے پر دلائل دیئے، معجزات دکھائے، فرعون اور اس کی قوم کو سمجھایا مگر فرعون ضدی تھا، ضدی ہی رہا، سرکش تھا، سرکش ہی رہا، اس کے سر پر طاقت، سلطنت اور تاج و تخت کا نشہ سوار تھا، اس بد بخت نے حضرت موسیٰ علیہ السلام کی نافرمانی کی، حضرت موسیٰ علیہ السلام کی شان میں گستاخیاں کیں، حضرت موسیٰ علیہ السلام اور بنی اسرائیل کو تکلیفیں پہنچانے کی ناپاک کوشش کی، مَعَاذَ اللہ! حضرت موسیٰ علیہ السلام کو شہید کر دینے کے منصوبے بنائے۔ جب فرعون نے تمام حدیں پار کر دیں، اپنے کفر میں بالکل ڈھیٹ ہو گیا اور بنی اسرائیل کو آزاد کرنے پر کسی طرح تیار نہ ہوا تو اللہ پاک نے فرعون کو اس کے لشکر سمیت دریا میں غرق کر دیا اور یہ ہمیشہ ہمیشہ کے لئے جہنم کا اہل بن گیا۔⁽¹⁾ یوں حضرت موسیٰ علیہ السلام کے صدقے میں بنی اسرائیل کو آزادی کی نعمت نصیب ہو گئی۔

آزادی ایک نعمت ہے

پیارے اسلامی بھائیو! غلامی سے آزادی مل جانا اللہ پاک کی بہت بڑی نعمت ہے۔ اللہ پاک نے سورہ بقرہ میں بنی اسرائیل کا ذکر فرمایا ہے، اس میں بنی اسرائیل کو اسلام کی دعوت دی گئی، اللہ پاک نے بنی اسرائیل کو جو نعمتیں عطا فرمائیں ان کو شمار کیا گیا۔ ان میں پہلی نعمت جو اللہ پاک نے بیان فرمائی وہ یہی آزادی ہے۔⁽²⁾ اللہ پاک نے ارشاد فرمایا:

1... تفصیل کے لئے دیکھئے: پ 9، الاعراف، آیت: 104 تا 137 ط

2... تفسیر کبیر، پ 1، البقرہ، تحت الآیۃ 49، 1/504 ماخوذاً

ترجمہ کنز العرفان: اور (یاد کرو) جب ہم نے تمہیں
فرعونوں سے نجات دی جو تمہیں بہت بُرا عذاب دیتے
تھے، تمہارے بیٹوں کو ذبح کرتے تھے اور تمہاری بیٹیوں کو
زندہ چھوڑ دیتے اور اس میں تمہارے رب کی طرف سے بڑی
آزمائش تھی۔ اور (یاد کرو) جب ہم نے تمہارے لئے دریا
کو پھلا دیا تو ہم نے تمہیں بچا لیا اور فرعونوں کو تمہاری
آنکھوں کے سامنے غرق کر دیا۔

وَإِذْ نَجَّيْنَكُمْ مِنَ آلِ فِرْعَوْنَ يَسُوءُ مَوَاسِكَكُمْ
سُوءَ الْعَذَابِ يَذِّبُحُونَ أَبْنَاءَكُمْ
وَيَسْتَحْيُونَ نِسَاءَكُمْ وَفِي ذَلِكُمْ بَلَاءٌ
مِّنْ رَبِّكُمْ عَظِيمٌ ⑤ وَإِذْ فَرَقْنَا بَيْنَكُمْ
الْبَحْرَيْنِ أَنْجَيْنَاكُم مِّنَ الْفِرْعَوْنَ
وَأَنْتُمْ تَنْظُرُونَ ⑥ (پ 1، البقرة: 49 تا 50)

آزادی کے بعد بنی اسرائیل کے حالات

پیارے اسلامی بھائیو! اللہ پاک نے بنی اسرائیل کو فرعون اور اس کے ظلم و
ستم سے آزادی عطا فرمائی، اب انہیں چاہئے تھا کہ وہ اللہ پاک کی اس نعمت کا شکریہ ادا کرتے،
اللہ پاک کے حضور جھک جاتے، اللہ پاک کی فرماں برداری کرتے، اللہ پاک کے احکام دل و جان
سے تسلیم کر لیتے مگر بنی اسرائیل نے ناشکری کی۔

جب فرعون غرق ہوا، بنی اسرائیل نے اسے غرق ہوتے خود دیکھا تھا، اللہ پاک نے
دریا کے اندر 12 رستے بنادیئے تھے، دریا کا پانی دیواروں کی طرح کھڑا ہو گیا تھا، درمیان میں راستے
بن گئے تھے، بنی اسرائیل ان راستوں سے گزر کر آرام سے دریا پار کر رہے تھے، فرعون بھی
ان کے پیچھے دریا میں داخل ہوا، ادھر بنی اسرائیل دریا کے دوسرے کنارے سے باہر نکلے،
ادھر دریا کا پانی آپس میں مل گیا اور فرعون اپنے لشکر سمیت غرق ہو گیا۔⁽¹⁾ یہ عبرت ناک منظر

اور حضرت موسیٰ عَلَیْہِ السَّلَام کا عظیم الشان معجزہ بنی اسرائیل نے اپنی آنکھوں سے دیکھا تھا مگر یہاں سے تھوڑا ہی آگے گئے، دیکھا: ایک قوم ہے جو جھوٹے خُداؤں کی پوجا میں مصروف ہے، شرک کر رہی ہے، یہ دیکھ کر بنی اسرائیل بولے:

يٰمُوسٰى اجْعَلْ لَّنَا اِلٰهًا كَمَا لَهُمُ الْهَمَةُ ترجمۂ کنزُ العرفان: اے موسیٰ! ہمارے لئے

(پ 9، الاعراف: 138) بھی ایسا ہی ایک معبود بنادو جیسے ان کے لئے

کئی معبود ہیں۔

اللہ اُنکے بڑا! ابھی ایک کافر کا انجام دیکھ کر آرہے ہیں اور جرأت دیکھئے کہ اللہ پاک کے نبی، حضرت موسیٰ عَلَیْہِ السَّلَام سے شرک کی اجازت مانگ رہے ہیں۔

اللہ پاک نے حضرت موسیٰ عَلَیْہِ السَّلَام کو تورات شریف عطا فرمانے کے لئے کوہِ طور پر بلایا، حضرت موسیٰ عَلَیْہِ السَّلَام 40 دن کوہِ طور پر تشریف فرما رہے، پیچھے سے بنی اسرائیل بھٹک گئے، سامری نام کے ایک جادوگر نے ان کے لئے دھات کا ایک منجھڑا بنایا، بنی اسرائیل نے اس منجھڑے کو ہی خُدا مان لیا۔⁽¹⁾

بنی اسرائیل کو تورات شریف عطا کی گئی، تورات شریف 4 بڑی آسمانی کتابوں میں سے سب سے پہلی آسمانی کتاب ہے، بنی اسرائیل نے اس پر عمل کرنے سے انکار کر دیا، اللہ پاک نے کوہِ طور کو جڑ سے اٹھا کر ان کے سروں پر لٹکا دیا اور فرمایا:

خُذُوا مَا آتَيْنٰكُمْ بِقُوَّةٍ وَّادْكُرُوا مَا فِيْهِ ترجمۂ کنزُ العرفان: مضبوطی سے تھامو اس

(پ 1، البقرہ: 63) (کتاب) کو جو ہم نے تمہیں عطا کی ہے اور جو

کچھ اس میں بیان کیا گیا ہے اسے یاد کرو۔

اس وقت اس ڈر سے کہ کوہِ طور ہمارے اوپر نہ گرا دیا جائے، انہوں نے تورات شریف پر عمل کرنے کا وعدہ کر لیا مگر پھر اپنے وعدے سے پھر گئے۔⁽¹⁾

غرض! آزادی جو ایک بڑی نعمت تھی، بنی اسرائیل کو چاہئے تھا کہ اللہ پاک کا شکر ادا کرتے مگر انہوں نے حضرت موسیٰ عَلَیْہِ السَّلَام کی نافرمانی کی، اللہ پاک کی کتاب تورات شریف پر عمل کرنے سے انکار کیا، آخر ان پر اللہ پاک کا غضب ہوا اور ان پر ذلت مُسَلَّط کر دی گئی، اللہ پاک ارشاد فرماتا ہے:

صُرِبَتْ عَلَيْهِمُ الدِّلَّةُ وَالْهُسْكَنَةُ وَبَاءُوا
بِعَصَبٍ مِنَ اللَّهِ^ط (پ 1، البقرة: 61)
ترجمہ کنز العرفان: ان پر ذلت اور غربت
مسلط کر دی گئی اور وہ خدا کے غضب کے
مستحق ہو گئے۔

بنی اسرائیل پر یہ ذلت کیوں مُسَلَّط کی گئی، ان پر اللہ پاک کا غضب کیوں ہوا، اس کا سبب بھی اللہ پاک نے ساتھ ہی بیان فرمادیا، ارشاد ہوتا ہے:

ذٰلِكَ بِمَا عَصَوْا وَاَوْ كٰنُوْا يَعْتَدُوْنَ^ع
ترجمہ کنز العرفان: یہ اس وجہ سے تھی کہ
انہوں نے نافرمانی کی اور وہ مسلسل سرکشی کر
رہے تھے۔ (پ 1، البقرة: 61)

جو کچھ ہیں وہ سب اپنے ہی ہاتھوں کے ہیں کرتوت
دیکھے ہیں یہ دن اپنی ہی غفلت کی بدولت
سچ ہے کہ بُرے کام کا انجام برا ہے
صَلُّوْا عَلٰی الْحَبِيْب! صَلَّی اللہُ عَلٰی مُحَمَّد

آزادی کی مختصر تاریخ

پیارے اسلامی بھائیو! آج یومِ آزادی ہے، ہمارا پیارا ملک ”ہندوستان“ 15 اگست، 1947ء کو آزاد ہوا یعنی ہمیں آزادی کی نعمت نصیب ہوئے 80 سال ہو چکے ہیں، اس بات میں کوئی شک نہیں کہ بنی اسرائیل کی آزادی میں اور ہندوستان کی آزادی میں زمین آسمان کا فرق ہے، مگر بنی اسرائیل کی آزادی میں، آزادی کے بعد ان کے کردار میں ہمارے لئے عبرت اور نصیحت ہے، اس سے ہمیں پتا چلتا ہے کہ آزادی کہتے کسے ہیں؟ آزادی ملنے پر کیا کرنا چاہئے؟ آزادی ملنے کے بعد زندگی کا انداز کیسا ہونا چاہئے؟

ذرا ہندوستان کی تاریخِ آزادی پر نظر ڈالئے! 1857ء میں آزادی کے لئے پہلی اجتماع اور مُنظَّم کوشش کی گئی، اس آزادی کے لئے سب سے پہلے جنہوں نے آواز اٹھائی وہ تھے: بہت بڑے عاشقِ رسول، ماہرِ عالمِ دین حضرت عَلَّامہ فَضْلِ حق خیر آبادی رَحْمَةُ اللہِ عَلَیْہِ۔ عَلَّامہ فَضْلِ حق خیر آبادی رَحْمَةُ اللہِ عَلَیْہِ نے انگریزوں کے خلاف ایک فتویٰ لکھا، بڑے بڑے بڑے علمائے کرام نے اس فتوے کی تصدیق اور تائید کی، سیدی اعلیٰ حضرت، امام اہل سنت، امام احمد رضا خان رَحْمَةُ اللہِ عَلَیْہِ اس وقت دُنیا میں تشریف لائے تھے، اعلیٰ حضرت کی ولادت 1856ء میں ہوئی اور آزادی کی یہ پہلی کوشش 1857ء میں کی گئی یعنی اس وقت اعلیٰ حضرت رَحْمَةُ اللہِ عَلَیْہِ کی عمر مبارک 1 سال تھی، اعلیٰ حضرت کے دادا جان حضرت مولانا مفتی رضا علی خان رَحْمَةُ اللہِ عَلَیْہِ نے اور آپ کے والدِ محترم مولانا نقی علی خان رَحْمَةُ اللہِ عَلَیْہِ نے اس فتوے کی تائید کی۔

آزادی کی اس کوشش میں مسلمانوں کو ناکامی کا سامنا کرنا پڑا، عَلَّامہ فَضْلِ حق خیر آبادی رَحْمَةُ اللہِ عَلَیْہِ کو سخت سزائیں دی گئیں، عَلَّامہ کفایت علی کافی رَحْمَةُ اللہِ عَلَیْہِ اور دیگر کئی علمائے

کرام کو مَعَاذَ اللہ! شہید کر دیا گیا، ایک اندازے کے مطابق اُس وقت اہل سنت کے تقریباً 22 ہزار علمائے کرام شہید ہوئے۔⁽¹⁾

پیارے اسلامی بھائیو! یہ تحریک آزادی کی پہلی قربانیاں تھیں، اس وقت اگرچہ بظاہر ناکامی ہوئی مگر ایک مسلمان جس کے دل میں ایمان پختہ ہو، جس کا یقین پختہ ہو وہ ناکامیوں سے گھبراتا نہیں بلکہ مزید آگے قدم بڑھاتا ہے۔

1857ء میں اگرچہ مسلمانوں کو ناکامی ہوئی مگر مسلمان پیچھے نہیں ہٹے، مسلمانوں نے آزادی کی کوشش جاری رکھی، انگریزوں نے جب دیکھا کہ مسلمانوں کے اندر سے آزادی کا جذبہ کسی طرح کم نہیں ہوتا، تب انہوں نے مسلمانوں کی اصل طاقت کو توڑنے یعنی مسلمانوں کے ایمان کمزور کرنے اور مسلمانوں کے اندر سے عشق رسول کا جذبہ کمزور کرنے کا منصوبہ بنایا، اس کے لئے انگریزوں نے اپنے پڑھے لکھے لوگ عوام کے اندر اتار دیئے، یہ لوگ اسلام کی تعلیمات پر اعتراض کرنے لگے، قرآن کریم پر، پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کی پاکیزہ سیرت پر اعتراض ہونے لگے، یوں عوام کے ذہنوں میں شکوک و شبہات پیدا کرنے کی کوشش ہونے لگی۔

اس وقت سخت فتنے تھے، فتنوں کی گویا آندھی چل رہی تھی، اگر اس وقت انگریزوں کی یہ سازش کامیاب ہو جاتی تو مسلمانوں کو آزادی تو کیا ملتی، اُلٹا اپنے دین اور ایمان سے بھی ہاتھ دھو بیٹھتے، اس لئے آزادی کی تاریخ میں یہ سخت مشکل وقت تھا، اس مشکل وقت میں ایک شخصیت میدان میں تھی اور وہ تھے: ہمارے آقا، اعلیٰ حضرت، امام اہل سنت امام احمد رضا خان رَحْمَةُ اللہِ عَلَیْہِ۔ تحریک خلافت چلی، اعلیٰ حضرت رَحْمَةُ اللہِ عَلَیْہِ نے ”دَوَامُ الْعِیش“ نامی رسالہ لکھ کر

مسلمانوں کی راہ نمائی فرمائی، تحریکِ ترکِ مولات چلائی گئی تو اعلیٰ حضرت نے رسالہ لکھا: ”نابغ البود“ اس میں انگریزوں کے بچھائے گئے جال کے تار بکھیرے گئے، تحریکِ ہجرت چلائی گئی تو اعلیٰ حضرت رَحْمَةُ اللهِ عَلَيْهِ نے رسالہ لکھا: ”اعْلَامُ الْاَعْلَام“ اس رسالے نے انگریزوں کی سازش کو تار تار کر کے رکھ دیا، یہ تینوں رسالے آج بھی فتاویٰ رضویہ شریف کی جلد 14 میں جگمگا رہے ہیں۔

جو لوگ قرآن و سُنّت پر اعتراض کر کے مسلمانوں کا ایمان کمزور کرنے کی سازش کر رہے تھے، اعلیٰ حضرت رَحْمَةُ اللهِ عَلَيْهِ نے انہیں منہ توڑ جوابات دیئے، جنہوں نے پیارے آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کی بے عیب ذات میں مَعَاذَ اللہ! عیب نکالنے کی ناپاک جسارت (یعنی ناپاک کوشش) کی، اعلیٰ حضرت رَحْمَةُ اللهِ عَلَيْهِ نے انہیں منہ توڑ جواب دے کر ناموسِ رسول اور اپنے آقا و مولیٰ صَلَّی اللہُ عَلَیْہِ وَاٰلِہٖ وَسَلَّم کی عزّت پر پہر اڈایا۔ انگریزوں نے مسلمانوں کی معیشت پر حملہ کیا، اعلیٰ حضرت نے اس کا رد کیا، کچھ لوگوں نے مسلمانوں کے تعلیمی ادارے، اسکول، کالج وغیرہ بند کروائے اور وہ بھی خود بند نہ کئے بلکہ مسلمانوں ہی کے ہاتھوں بند کروائے، قرآنِ کریم کی غلط تفسیریں کیں، قرآنی آیات کے معانی بدلے، مسلمانوں کا ذہن بنایا کہ قرآنِ کریم اس وقت تمہیں تمہارے تعلیمی ادارے اور کاروبار بند کرنے کا حکم دیتا ہے لہذا تم اس پر عمل کرو۔ اس وقت پورے برصغیر میں مسلمانوں کے چند ہی اسکول و کالج تھے، انہیں بھی بند کیا جانے لگا تو ایک استاد نے اعلیٰ حضرت رَحْمَةُ اللهِ عَلَيْهِ سے اس بارے میں فتویٰ پوچھا، اعلیٰ حضرت رَحْمَةُ اللهِ عَلَيْهِ نے قرآن و سُنّت کی روشنی میں جواب دیا اور انگریزوں کی سازش کو ناکام بنایا۔

ایک طرف اعلیٰ حضرت رَحْمَةُ اللهِ عَلَيْهِ عَلَم کے دریا بہا کر مسلمانوں کا ایمان بچا رہے تھے اور دوسری طرف اپنے محبوب آقا، مکی مدنی مصطفیٰ صَلَّی اللہُ عَلَیْہِ وَاٰلِہٖ وَسَلَّم کی نعتیں لکھ کر، شاعری کی صورت میں شانِ مصطفیٰ صَلَّی اللہُ عَلَیْہِ وَاٰلِہٖ وَسَلَّم بیان کر کے مسلمانوں کے دل میں عشق رسول کو گراما رہے تھے، اعلیٰ حضرت رَحْمَةُ اللهِ عَلَيْهِ کے خُلَفَاء، اعلیٰ حضرت رَحْمَةُ اللهِ عَلَيْهِ کے مُرید، اعلیٰ حضرت رَحْمَةُ اللهِ عَلَيْهِ کے چاہنے والے دیگر علمائے اہلسنت اعلیٰ حضرت کی تعلیمات کو بَرِّصغیر کے چپے چپے میں پھیلا رہے تھے، خطیب حضرات منبروں پر محفلوں میں ان تعلیمات کو عام کر رہے تھے، نعت خواں حضرات اعلیٰ حضرت رَحْمَةُ اللهِ عَلَيْهِ کی لکھی ہوئی نعتیں پڑھ کر مسلمانوں کے عشق رسول کو گراما رہے تھے۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

آزادی کے بعد ہمارا حال

پیارے اسلامی بھائیو! یہ ہے ہماری، ہمارے ملک کی آزادی کی مختصر داستان۔ ہمیں آزادی کی نعمت حاصل ہوئے 80 سال ہو چکے ہیں، اب ہم نے بنی اسرائیل کے ساتھ اپنا موازنہ کرنا ہے ☆ بنی اسرائیل کو فرعون سے آزادی ملی، ہمیں انگریز حکومتوں سے آزادی نصیب ہوئی ☆ بنی اسرائیل کے نبی ہیں: حضرت موسیٰ عَلَیْہِ السَّلَام، ہمارے نبی ہیں: احمد مجتبیٰ، مُحَمَّد مصطفیٰ صَلَّی اللہُ عَلَیْہِ وَاٰلِہٖ وَسَلَّم ☆ بنی اسرائیل کو کتاب ملی: تورات شریف، ہمارے پاس اللہ پاک کی کتاب ہے: قرآن کریم۔

بنی اسرائیل نے حضرت موسیٰ عَلَیْہِ السَّلَام کی نافرمانی کی، تورات کے احکام پر عمل نہ کیا،

اللہ پاک کے نافرمان ہوئے، آزادی کی نعمت کا شکر ادا نہ کیا، انجام کیا ہوا؟

صُرِبَتْ عَلَيْهِمُ الذِّلَّةُ وَالْمَسْكَنَةُ وَبَاءُوا
 بِعَصَابٍ مِّنَ اللَّهِ ۖ (پ 1، البقرة: 61)

ترجمہ کنز العرفان: ان پر ذلت اور غربت
 مسلط کر دی گئی اور وہ خدا کے غضب کے
 مستحق ہو گئے۔

اب ہر کوئی اپنے متعلق غور کرے! ہم قرآنِ کریم پر کتنا عمل کرتے ہیں؟ ہم اپنے آقا و
 مولیٰ، مُحَمَّد مصطفیٰ صَلَّی اللہُ عَلَیْہِ وَاٰلِہٖ وَسَلَّم کی کتنے فرماں بردار ہیں؟ ہم نمازیں کتنی پڑھتے ہیں؟ ہم
 روزے کتنے رکھتے ہیں؟ حج کا جذبہ ہمارے اندر کتنا ہے؟ زکوٰۃ کی ادائیگی میں کیا صورتِ حال
 ہے؟ جھوٹ، غیبت، چغلی، وعدہ خلافی، حسد، تکبر، خود پسندی، فلمیں ڈرامے، گانے باجے،
 بے پردگی، بے حیائی، فیشن پرستی، بے ایمانی، دو نمبری، لڑائی جھگڑے، گالی گلوچ وہ سب کام جن
 سے قرآن و حدیث میں منع کیا گیا، ہم ان سے کتنا بچتے ہیں؟ والدین کی عزت، پڑوسیوں کے
 حقوق، زوجہ کے حقوق، رشتہ داروں کے حقوق، اہل محلہ کے حقوق، مسلمان کی خیر خواہی،
 غریبوں سے محبت، بڑوں کا ادب، چھوٹوں پر شفقت وہ تمام کام جو کرنے کا ہمیں حکم دیا گیا،
 ہم ان پر کتنا عمل کرتے ہیں؟

آہ! سنجیدگی کے ساتھ ہم اپنا محاسبہ کریں تو پتا چلتا ہے کہ بنی اسرائیل کی طرح ہماری
 حالت بھی سخت افسوس ناک ہے بلکہ انتہائی افسوس کی بات تو یہ ہے کہ آزادی کی نعمت جس کا
 ہم نے شکر ادا کرنا تھا، ہم نے اس آزادی کا مفہوم ہی بدل کر رکھ دیا، آج بالکل بے لگام ہو
 جانے کو آزادی کہا جا رہا ہے۔

آزادی کسے کہتے ہیں؟

جس آزادی کے لئے تقریباً 100 سال جد و جہد کی گئی، جس آزادی کے لئے ہی
 1857ء میں 22 ہزار علمائے کرام شہید ہوئے۔ دوسرے لفظوں میں یوں کہہ لیجئے کہ

آزادی جو ہمیں اللہ پاک نے عطا فرمائی، وہ اصل میں غلامی مصطفیٰ کا نام ہے۔ جب برصغیر میں ہندوستان پر انگریز حکومت کر رہے تھے، اس وقت ہم آزادی سے غلامی مصطفیٰ کا کھل کر اظہار نہیں کر سکتے تھے، اللہ پاک نے ہمیں آزادی عطا کی تاکہ ہم پوری آزادی کے ساتھ غلامی مصطفیٰ کا اظہار کر سکیں، ہمیں نمازیں پڑھنے میں رکاوٹ نہ ہو، روزے رکھنے میں رکاوٹ نہ ہو، قربانی کرنے میں رکاوٹ نہ ہو، اسلام کی دیگر تعلیمات پر عمل کرنے میں ہم پر کوئی رکاوٹ نہ ہو، ہم آزادی سے قرآن کریم کے مطابق، حدیث رسول کے مطابق، اپنے بزرگوں کی سیرت سے راہ نمائی لیتے ہوئے ”غلامی مصطفیٰ“ کا بھرپور اظہار کر سکیں۔

مگر کیا ہم یہ غلامی کر رہے ہیں؟ آہ! 80 سال گزر گئے ہم نے یہ غلامی نہ کی، الٹا ہم نے آزادی کا مفہوم ہی بدل دیا، ہم نے بے راہ روی کو آزادی سمجھ لیا، ہم نے بے لگام ہو جانے کو آزادی سمجھ لیا، عریانی، فحاشی اور فیشن پرستی کا نام آزادی رکھ دیا۔ یہ ہرگز آزادی نہیں ہے، یہ تو اُلٹا نفس و شیطان کی غلامی ہے۔ شیطان سب سے بڑا ہمارا دشمن ہے، دشمنوں کی حکومت سے چھوٹ گئے تھے، پھر خود کو سب سے بڑے دشمن یعنی شیطان کی غلامی میں سوپ دیا اور اس غلامی کا نام آزادی رکھ دیا، کیا یہ آزادی ہے؟ نہیں یہ اصل میں غلامی ہے۔

یہ بات ہمیشہ کے لئے ذہن میں بٹھالی جائے، آزادی صرف اور صرف اللہ پاک کی بندگی سے اور اطاعتِ مصطفیٰ سے ملتی ہے۔ اس کے بغیر دُنیا میں کہیں آزادی نہیں ملے گی، جو دُنیا کے پیچھے بھاگتا ہے وہ دُنیا کا غلام۔ جو مال کے پیچھے بھاگتا ہے وہ مال کا غلام۔ جو حُسن کا شیدائی ہے وہ حُسن کا غلام۔ جو مقام و مرتبے اور منصب و عہدے کے پیچھے بھاگتا ہے، وہ منصب، عہدے اور مقام و مرتبے کا غلام ہے اور جو سب کچھ چھوڑ کر صرف اللہ پاک کی بندگی، اُس کے پیارے رسول، رسولِ مقبول صَلَّی اللہُ عَلَیْہِ وَاٰلِہٖ وَسَلَّم کی فرماں برداری کرتا ہے وہ ہر جھنجھٹ سے آزاد ہو جاتا ہے۔

حضرت حبیب راعی رَحْمَةُ اللهِ عَلَيْهِ تابعی بزرگ ہیں، حضرت سلمان فارسی رَضِيَ اللهُ عَنْهُ کی صحبت میں رہے، حضرت حبیب راعی رَحْمَةُ اللهِ عَلَيْهِ نے بکریاں رکھی ہوئی تھیں، انہیں لے کر دریائے فرات کے کنارے تشریف لے جاتے، وہیں اللہ پاک کی عبادت کیا کرتے تھے، داتا حُضُور رَحْمَةُ اللهِ عَلَيْهِ اپنی مشہور کتاب ”كَشْفُ الْمَحْجُوبِ“ میں لکھتے ہیں: ایک روز ایک شخص دریائے فرات کے قریب سے گزرا، اس نے دیکھا کہ حضرت حبیب راعی رَحْمَةُ اللهِ عَلَيْهِ نماز پڑھ رہے ہیں اور بھیڑیا بکریوں کی رکھوالی کر رہا ہے، یہ دیکھ کر بڑا تعجب ہوا، وہ شخص حضرت حبیب راعی رَحْمَةُ اللهِ عَلَيْهِ سے ملاقات کے لئے ٹھہر گیا، جب آپ نے نماز مکمل فرمائی تو سلام عرض کیا، آپ نے سلام کا جواب دیا، اس شخص نے عرض کیا: عالی جاہ! آپ کی بکریوں سے بھیڑیے کو ایسا لگاؤ ہے کہ وہ ان کی حفاظت کر رہا تھا؟ فرمایا: اس کی وجہ یہ ہے کہ بکریوں کا مالک اللہ پاک سے محبت کرتا ہے (یعنی میں اللہ پاک سے محبت کرتا ہوں، اس لئے مجھ سے اور میری چیزوں سے جانور تک محبت کرتے ہیں)۔ پھر حضرت حبیب راعی رَحْمَةُ اللهِ عَلَيْهِ نے لکڑی کا ایک پیالہ پتھر کے نیچے رکھا، فوراً اس پتھر سے دُودھ اور شہد کے دو چشمے جاری ہوئے، آپ رَحْمَةُ اللهِ عَلَيْهِ نے دُودھ اور شہد سے بھرا ہوا پیالہ اس شخص کو دیا، یہ دیکھ کر وہ شخص حیران رہ گیا اور بولا: عالی جاہ! آپ نے یہ مقام کیسے حاصل کیا ہے؟ فرمایا: سید عالم، نُورِ مجسم صَلَّی اللہُ عَلَیْہِ وَاٰلِہٖ وَسَلَّم کی اطاعت و فرماں برداری کے ذریعے۔⁽¹⁾

کی مُحَمَّد سے وفا تُو نے تو ہم تیرے ہیں یہ جہاں چیز ہے کیا؟ لوح و قلم تیرے ہیں

سُبْحَنَ اللّٰہ! یہ ہے آزادی۔ کیا دُنیا میں کہیں ایسی آزادی ہے کہ بھیڑیے بکریوں کی رکھوالی کرتے ہوں؟ ہاں! یہ بات دُرست ہے کہ یہ حضرت حبیبِ راعی رَحْمَةُ اللّٰہِ عَلَیْہ کی کرامت تھی اور کرامت اللّٰہ پاک کی عطا ہے، کوئی بھی اپنی محنت سے ولی نہیں بن سکتا مگر یہاں جو سمجھنے کا نکتہ ہے وہ حضرت حبیبِ راعی رَحْمَةُ اللّٰہِ عَلَیْہ کا یہ فرمان ہے: میں نے یہ مرتبہ اطاعتِ مصطفیٰ کے ذریعے حاصل کیا ہے۔ معلوم ہوا کہ اَصْل میں آزادی غلامی رسول ہی سے ملتی ہے۔

پیارے اسلامی بھائیو! اپنے آپ سے پوچھئے! کیا ہمیں یہ آزادی حاصل ہے؟ کیا ہم واقعی صحیح معنوں میں ”اپنے نبی کی غلامی میں“ ہیں؟ کیا ہمارا لباس غلامانِ مصطفیٰ جیسا ہے؟ ہمارے جینے کا انداز، ہمارے طور طریقے، ہمارے اُٹھنے، بیٹھنے کا انداز، ہمارے سونے جاگنے کا انداز، ہمارے چلنے پھرنے کا انداز، ہمارے بولنے کا انداز، ہمارے کھانے پینے کا انداز، ہمارے اخلاق، ہمارے اوصاف کیا یہ سب کچھ غلامانِ مصطفیٰ جیسا ہے؟ اگر نہیں ہے تو پھر کب ہو گا؟ 80 سال تو گزر چکے آزادی حاصل ہوئے، اگر ابھی بھی ہم صحیح معنوں میں نفس کی غلامی، شیطان کی غلامی، غیروں کی تہذیب و ثقافت کی غلامی سے آزاد نہیں ہوئے تو کب ہوں گے؟

جشن آزادی کیسے منائیں؟

پیارے اسلامی بھائیو! ہم سن چکے ہیں کہ بنی اسرائیل کو فرعون سے آزادی ملی، جب یہ آزادی ملی تو اللّٰہ پاک کے نبی حضرت موسیٰ عَلَیْہ السَّلَام نے یہ دن کیسے منایا تھا؟ حدیثِ پاک میں ہے: مدینہ پاک کے یہود 10 محرم کو روزہ رکھتے تھے، پوچھنے پر انہوں نے بتایا: اس دن بنی اسرائیل کو فرعون سے نجات ملی تھی تو حضرت موسیٰ عَلَیْہ السَّلَام نے اس

شکرانے میں روزہ رکھا تھا، اسی لئے ہم 10 محرم کو روزہ رکھتے ہیں۔⁽¹⁾
 سُبْحَنَ اللّٰہ! یہ ہے جشنِ آزادی منانے کا اصل طریقہ کار۔ اللہ پاک ہم سب کو ہدایت
 نصیب فرمائے، شیطان اور نفس کی غلامی سے نجات عطا فرمائے۔

امین بِجَاہِ خَاتِمِ النَّبِیِّیْنَ صَلَّی اللّٰہُ عَلَیْہِ وَاٰلِہٖ وَسَلَّم

صَلُّوْا عَلَی الْحَبِیْب! صَلَّی اللّٰہُ عَلَی مُحَمَّد